

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜೆವ್ಣಾಂತ್
ವಾಂಟೊ ಘೆಂವ್ಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ
ಎಕ್ಟಾಂಯ್ ಜಾಲ್ಯಾಂವ್. ಕ್ರಿಸ್ತಾ ಯೆಣ್ಯಾಚ್ಯಾ ಕಾಳಾಚ್ಯಾ
ತಿಸ್ರ್ಯಾ ಆಯ್ತಾರಾ ಆಮಿ ಆಸಾಂವ್. ಆಯ್ಚಿ ದೇವ್‌ಸ್ತುತಿ
ಆಪ್ಣೆಂ ಮಿಸಾಂವ್ ಕಿತೆಂ ಮ್ಹಳ್ಳೆಂ ಸಮ್ಜನ್ ಜಿಯೆಂವ್ಕ್
ಆಮ್ಕಾಂ ಆಪೊವ್ಣೆಂ ದಿತಾ. ಪವಿತ್ರ ಸ್ನಾನ್ ಘೆತ್‌ಲ್ಲ್ಯಾ
ಆಮ್ಕಾಂ ಸಮೆಸ್ತಾಂಕ್ ಸೊಮ್ಯಾಚ್ಯಾ ತಿದೊಡ್ಯಾ
ಮಿಸಾಂವಾಂತ್ ಆಪೊವ್ಣೆಂ ಲಾಬ್ಲಾಂ. ದಿಸ್ಪಡ್ತ್ಯೆ
ಜಿಣಿಯೆಂತ್ ಹೆಂ ಮಿಸಾಂವ್ ಉರ್ಬೆನ್ ಕರುಂಕ್ ಆನಿ
ಸೊಮ್ಯಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ಗರ್ಜ್ ಆಸ್‌ಲ್ಲಿ
ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಭಾವಾರ್ಥಾನ್ವಯಿ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚೊ ಮುಖೆಲಿ ಪಾಪಾಸಾಯ್ಬಾನ್, ಸರ್ವ್ ಬಿಸ್ವಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ ಸೊಮ್ಯಾನ್ ತಾಂಚ್ಯಾ ಹಾತಿಂ ದಿಲ್ಲೆಂ ಮಿಸಾಂವ್ ಸಮರ್ಪಿತ್ ಮನೋಭಾವಾನ್ ಜಾರಿ ಕರುಂಕ್ ತಾಂಕಾಂ ತುಜಿ ಮಜತ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್ : ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೆಶಾಚ್ಯಾ ರಾಜಕೀಯ್ ಫುಡಾರ್ಯಾಂನಿ ತಾಂಚಿ ಜವಾಬ್ದಾರಿ ಬರೆ ರಿತಿನ್ ಕರುಂಕ್ ಆನಿ ಸೆವೆಚ್ಯಾ ಸ್ಪಿರಿತಾಚೆಂ ವ್ಯಕ್ತಿತ್ವ್ ರೂಪಿತ್ ಕರುಂಕ್ ತುಂ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಂತ್ಲ್ಯಾ ಸರ್ವ್ ಪಿಡೆಸ್ತಾಂಚೆರ್ ಆನಿ ಪ್ರಾಯ್ವಂತಾಂಚೆರ್ ತುಜೊ ಆಶಿರ್ವಾದ್ ಫಾಲ್. ತಾಂಕಾಂ ತಾಂಚಿ ಪಿಡಾ ಸೊಸುನ್ ವ್ಹರ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಸರ್ವ್ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಖೊಟೆಪಣಾಕ್ ಪಾಟ್ ಕರುನ್, ವಾಯ್ ಪಯ್ಸ್ ಕರುನ್ ಬರೆಪಣಾಚೆ ವಾಟೆನ್ ಚಮ್ಕುಂಕ್ ತುಂ ತಾಂಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿ ಆಸ್ಲೆಲ್ಯಾ ಆಮಾ ಸಮೆಸ್ತಾಂನಿ ಜೆಜುಕ್ ಉತ್ರಾಂನಿ ಆನಿ ಕೃತ್ಯಾಂನಿ ಪರ್ಗಟ್ ಕರ್ಚೆಂ ಕಾಮ್ ಹರೆಕ್ಲ್ಯಾಚೆಂ ಮ್ಹಣ್ ಸಮ್ಜುನ್, ಕ್ರಿಸ್ತಾಚ್ಯಾ ಜಲ್ಮಾಕ್ ಫಾವೊ ತಿ ತಯಾರಾಯ್ ಕರುಂಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾಚೊ ಅತ್ಮೊ ಮ್ಹಜೆರ್ ಆಸಾ, ಕಿತ್ಯಾಕ್ ತಾಣೆಂ
ಮ್ಹಾಕಾ ಅಭಿಷೆಕ್ ಕೆಲಾ. ದುಬ್ಯಾಂಕ್ ಬರಿ ಖಬರ್ ದಿಂವ್ಕ್,
ಫಾಪ್ಸಲ್ಲಾ ಕಾಳ್ಜಾಚ್ಯಾಂಕ್ ಬರಿಂ ಕರುಂಕ್, ಕಯ್ದಾಂಕ್ ಸುಟ್ಕಾ
ಆನಿ ಬಂದೆಂತ್ ಆಸ್ಲಲ್ಯಾಂಕ್ ಮುಕ್ತಿ ಪರ್ಗಟ್ ಕರುಂಕ್,
ಸರ್ವೆಸ್ಪರಾಚೆಂ ಕುರ್ಪೆಚೆಂ ವರಸ್ ಆನಿ ಆಮ್ಚ್ಯಾ ದೆವಾನ್
ಫಾರಿಕ್ಪಣ್ ಘೆಂವ್ಚೊ ದೀಸ್ ಪರ್ಗಟ್ ಕರುಂಕ್, ರುದನ್
ಕರ್ತಲ್ಯಾಂಕ್ ಬುಜೊಂವ್ಕ್, ಹಾಂವ್ ಸರ್ವೆಸ್ಪರಾ ಥಂಯ್
ಸಂತೊಸ್ತಲೊಂ, ಮ್ಹಜೊ ಅತ್ಮೊ ಮ್ಹಜ್ಯಾ ದೆವಾ ಥಂಯ್
ಉಲ್ಲಾಸ್ತಲೊ; ಕಿತ್ಯಾಕ್ ಮುಕುಟಾನ್ ನೆಟಯ್ಲಲ್ಯಾ ಎಕಾ
ನೊವ್ರ್ಯಾ ಪರಿಂ ಆನಿ ಭಾಂಗಾರಾನ್ ಶೃಂಗರಾಯ್ಲೆಲೆ ಎಕೆ ಹೊಕ್ಲೆ
ಪರಿಂ ತಾಣೆಂ ಮ್ಹಾಕಾ ತಾರಣಾಚ್ಯಾ ವಸ್ತ್ರಾಂನಿ ನ್ಹೆಸಯ್ಲಿ ಆನಿ
ಪ್ರಾಮಾಣಿಕ್ಪಣಾಚ್ಯಾ ಶೆಲ್ಯಾನ್ ಮ್ಹಾಕಾ ಗುಟ್ಲಾಯ್ಲಿ. ಜಶಿ
ಭುಂಯ್ ಝಾಡಾಂ ಉತ್ಪನ್ನ್ ಕರ್ತಾ ಆನಿ ಬಾಗೆಂತ್ ಬಿಯಾಂ
ಕಿರ್ಲುನ್ ವಯ್ರ್ ಸರ್ತಾತ್, ತಶೆಂ ಸರ್ವೆಸ್ಪರ್ ಸಗ್ಳ್ಯಾ ರಾಷ್ಟ್ರಾಂ
ಮುಕಾರ್ ಪ್ರಾಮಾಣಿಕ್ಪಣ್ ಆನಿ ವಾಖಾಣ್ಣಿ ವಯ್ರ್ ಸರಶಿಂ
ಕರ್ತಲೊ.

ದೆವಾಚೆಂ ಉತರ್ ಹೆಂ

ಕೀರ್ತನ್

ಮ್ವಜೊ ಅತ್ಮೊ, ಮ್ವಜ್ಯಾ ದೆವಾ ಥಂಯ್ ಸಂತೊಸ್ತಾ

ಮ್ವಜೊ ಜೀವ್ ಸರ್ವೆಸ್ಪರಾಚಿ ವ್ಹಡ್ವಿಕ್ ಗಾತಾ
ಮ್ವಜೊ ಅತ್ಮೊ ದೆವಾ ಮ್ವಜ್ಯಾ ತಾರೊಕಾ ಥಂಯ್ ಸಂತೊಸಾನ್
ಉಡ್ತಾ
ಕಿತ್ಯಾಕ್ ಆಪ್ಲೆ ಕಿರ್ಕೊಳ್ ಚರಣ್ ದಾಸಿಚೆರ್ ತಾಣೆಂ ದಯಾಳ್
ದೀಷ್ಟ್ ಘಾಲಿ
ದೆಕುನ್ ಹ್ಯಾ ಪುಡಾಂ ಸರ್ವ್ ಸಂತತಿ ಮ್ವಾಕಾ ಸದೆಂವ್ ಮ್ವಣ್
ಪಾಚಾರ್ತಲ್ಯೊ.

ಸಕ್ತಿವಂತಾನ್ ಮ್ವಜ್ಯೆ ಪಾಸತ್ ವಿಚಿತ್ರ್ ಕಾಮಾಂ ಕೆಲ್ಯಾಂತ್
ಭಾಗೆವಂತ್ ತಾಚೆಂ ನಾಂವ್
ದಾಖಿಯ್ತಾ ತೊ ಕಾಕುಳ್ತಾ ಅಪ್ಣಾಕ್ ಭಿಯೆತೆಲ್ಯಾಚೆರ್
ಸಂತತೆ ಧಾವ್ನ್ ಸಂತತೆ ಪರ್ಯಾಂತ್

ಭುಕೆಲ್ಲ್ಯಾಂಕ್ ತಾಣೆಂ ಬರ್ಯಾ ವಸ್ತುಂನಿ ಭರ್ಲ್ಯಾತ್
ಆನಿ ಗ್ರೆಸ್ತಾಂಕ್ ರಿತ್ಯಾ ಹಾತಾಂನಿ ಪಾಟಿಂ ಧಾಡ್ಲ್ಯಾಂತ್
ಇಸ್ರಾಯೆಲಾಕ್, ಆಪ್ಲ್ಯಾ ಚಾಕ್ರಾಕ್ ತೊ ಆಧಾರ್ ದೀವ್ನ್ ಆಯ್ಲೊ
ಬಿರ್ಮತೆಚೊ ಕಾಕುಳ್ತೆಚೊ ಉಗ್ಡಾಸ್ ಕರುನ್ ಆದ್ಲೊ.

ಉದ್ಗಾರ್:

ಸರ್ವೆಸ್ಪರಾಚೊ ಅತ್ಮೊ ಮ್ವಜೆರ್ ಆಸಾ

ದುಬ್ಳ್ಯಾಕ್ ಬರಿ ಖಬರ್ ಪರ್ಗಟುಂಕ್ ತಾಣೆಂ ಮ್ವಾಕಾ ಧಾಡ್ಲಾ